

ਅਧਿਆਇ ਇੱਕ

ਉਸ ਦਾ ਜਨਮ ਅਤੇ ਪੂਰਵ-ਹੋਂਦ

ਇਸ ਧਰਤੀ ਉੱਤੇ ਜਨਮ ਲੈਣ ਵਾਲੇ ਕਰੋੜਾਂ ਲੋਕ ਜੀਵਨ ਬਤੀਤ ਕਰਦੇ ਹਨ ਅਤੇ ਮਰ ਜਾਂਦੇ ਹਨ। ਕਿਸੇ ਵਿਅਕਤੀ ਦੇ ਜਨਮ ਨੂੰ ਕਿਹੜੀ ਗੱਲ ਅਦੁੱਤੀ ਬਣਾਉਂਦੀ ਹੈ? ਕੀ ਕੋਈ ਵਿਅਕਤੀ ਆਪਣੇ ਜਨਮ ਲਈ ਸਮੇਂ, ਸਥਾਨ ਜਾਂ ਪਰਿਵਾਰ ਦੀ ਚੋਣ ਆਪ ਕਰ ਸਕਦਾ ਹੈ? ਇਸ ਅਧਿਆਇ ਵਿੱਚ ਅਸੀਂ ਯਿਸੂ ਮਸੀਹ ਦੇ ਜਨਮ ਅਤੇ ਮੂਲ ਬਾਰੇ ਗੱਲ ਕਰਾਂਗੇ ਅਤੇ ਵੇਖਾਂਗੇ ਕਿ ਕਿਵੇਂ ਉਹ ਸਾਡਿਆਂ ਸਾਰਿਆਂ ਨਾਲੋਂ ਵੱਖਰਾ ਹੈ, ਜਿਵੇਂ ਕਿ ਬਾਈਬਲ ਦਾਅਵਾ ਕਰਦੀ ਹੈ।

ਵਧੇਰੇ ਜਾਣਕਾਰੀ: ਯਸਾਯਾਹ ਦੀ ਪੁਸਤਕ ਪੁਰਾਤਨ ਯਹੂਦੀ ਪਵਿੱਤਰ ਲਿਖਤਾਂ ਦਾ ਹਿੱਸਾ ਹੈ ਅਤੇ ਯਿਸੂ ਦੇ ਜਨਮ ਤੋਂ ਲਗਭਗ 700 ਵਰ੍ਹੇ ਪਹਿਲਾਂ ਲਿਖੀ ਗਈ ਸੀ। ਇਸ ਪੁਸਤਕ ਵਿੱਚ ਯਸਾਯਾਹ ਨਬੀ ਨੇ ਭਾਵੀ ਮਸੀਹ ਦੇ ਜਨਮ, ਜੀਵਨ, ਮੌਤ, ਦਫਨਾਏ ਜਾਣ ਅਤੇ ਜੀ ਉੱਠਣ ਦੀ ਨਬੂਵਤ ਕੀਤੀ ਹੈ।

ਪਤਾ ਲਗਾਓ:

ਯਸਾਯਾਹ 7:14 ਅਤੇ 9:6-7 ਪੜ੍ਹੋ ਅਤੇ...

- **ਪੁੱਤ੍ਰ ਅਤੇ ਬਾਲਕ ਸਣੇ ਭਾਵੀ ਮਸੀਹ** ਦੇ ਹਰੇਕ ਹਵਾਲੇ ਉੱਤੇ ਸਲੀਬ (+) ਦਾ ਨਿਸ਼ਾਨ ਬਣਾਓ। ਬਾਈਬਲ ਦੀਆਂ ਆਇਤਾਂ ਉੱਤੇ ਇਸ ਤਰ੍ਹਾਂ ਨਿਸ਼ਾਨ ਲਗਾਉਣ ਨਾਲ ਤੁਹਾਨੂੰ ਹੌਲੀ-ਹੌਲੀ ਪੜ੍ਹਨ ਅਤੇ ਮੁੱਖ ਸ਼ਬਦਾਂ ਉੱਤੇ ਧਿਆਨ ਲਗਾਉਣ ਵਿੱਚ ਮਦਦ ਮਿਲੇਗੀ।

ਯਸਾਯਾਹ 7:14

4 ਏਸ ਲਈ ਪ੍ਰਭੂ ਆਪ ਤੁਹਾਨੂੰ ਇੱਕ ਨਿਸ਼ਾਨ ਦੇਵੇਗਾ। ਵੇਖੋ, ਇੱਕ ਕੁਆਰੀ ਗਰਭਵੰਤੀ ਹੋਵੇਗੀ ਅਤੇ ਪੁੱਤ੍ਰ ਜਣੇਗੀ ਅਤੇ ਉਹ ਉਸ ਦਾ ਨਾਮ ਇੰਮਾਨੂਏਲ ਰੱਖੇਗੀ (ਨੋਟ: ਇੰਮਾਨੂਏਲ ਦਾ ਅਰਥ ਹੈ "ਪਰਮੇਸ਼ੁਰ ਸਾਡੇ ਨਾਲ")

ਯਸਾਯਾਹ 9:6-7

6 ਸਾਡੇ ਲਈ ਤਾਂ ਇੱਕ ਬਾਲਕ ਜੰਮਿਆ ਅਤੇ ਸਾਨੂੰ ਇੱਕ ਪੁੱਤ੍ਰ ਬਖਸ਼ਿਆ ਗਿਆ, ਰਾਜ ਉਹ ਦੇ ਮੋਢੇ ਉੱਤੇ ਹੋਵੇਗਾ ਅਤੇ ਉਹ ਦਾ ਨਾਮ ਇਉਂ ਸੱਦਿਆ ਜਾਵੇਗਾ, " ਅਚਰਜ ਸਲਾਹੂ, ਸ਼ਕਤੀਮਾਨ ਪਰਮੇਸੁਰ, ਅਨਾਦੀ ਪਿਤਾ, ਸ਼ਾਂਤੀ ਦਾ ਰਾਜ ਕੁਮਾਰ"।

7 ਉਹ ਦੇ ਰਾਜ ਦੀ ਤਰੱਕੀ ਅਤੇ ਸਲਾਮਤੀ ਦੀ ਕੋਈ ਹੱਦ ਨਾ ਹੋਵੇਗੀ, ਦਾਊਦ ਦੀ ਰਾਜ-ਗੱਦੀ ਉੱਤੇ ਅਤੇ ਉਹ ਦੀ ਪਾਤਸ਼ਾਹੀ ਉੱਤੇ, ਭਈ ਉਹ ਉਸ ਨੂੰ ਕਾਇਮ ਕਰੇ ਅਤੇ ਨਿਆਉਂ ਤੇ ਧਰਮ ਨਾਲ ਉਸ ਨੂੰ ਹੁਣ ਤੋਂ ਜੁੱਗੋ ਜੁੱਗ ਸੰਭਾਲੇ। ਸੈਨਾਂ ਦੇ ਯਹੋਵਾਹ ਦੀ ਅਣਖ ਏਹ ਕਰੇਗੀ।

ਯਸਾਯਾਹ 9:6-7 ਨੂੰ ਇੱਕ ਵਾਰੀ ਫਿਰ ਪੜ੍ਹੋ ਅਤੇ ਇਸ ਵਾਰ...

- ਰਾਜ, ਰਾਜ-ਗੱਦੀ, ਪਾਤਸ਼ਾਹੀ ਸ਼ਬਦਾਂ ਉੱਤੇ ਅਤੇ ਉਨ੍ਹਾਂ ਦਿਆਂ ਪੜਨਾਵਾਂ ਉੱਤੇ  ਮੁਕਟ ਦਾ ਨਿਸ਼ਾਨ ਬਣਾਓ।
- ਅਨਾਦੀ, ਹੱਦ ਨਾ ਅਤੇ ਹੁਣ ਤੋਂ ਜੁੱਗੋ ਜੁੱਗ ਸਣੇ (ਸਮੇਂ) ਦੇ ਹਰੇਕ ਹਵਾਲੇ ਉੱਤੇ ਗੋਲਾ ਬਣਾਓ।

ਆਪਣੇ ਮਨ ਵਿੱਚ ਵਿਚਾਰ ਕਰੋ ਜਾਂ ਸਮੂਹ ਵਿੱਚ ਚਰਚਾ ਕਰੋ ਅਤੇ ਫਿਰ ਆਪਣੇ ਉੱਤਰ ਲਿਖੋ:

- ਕੁਆਰੀ ਤੋਂ ਜੰਮਣ ਵਾਲੇ ਪੁੱਤ੍ਰ ਨੂੰ ਕਿਹੜੇ-ਕਿਹੜੇ ਨਾਮ ਅਤੇ ਸਿਰਲੇਖ ਦਿੱਤੇ ਗਏ ਹਨ?
- ਯਸਾਯਾਹ 9 ਵਿੱਚ ਉਸ ਦੇ ਰਾਜ ਅਤੇ ਪਾਤਸ਼ਾਹੀ ਦਾ ਵੇਰਵਾ ਦੇਣ ਲਈ ਕਿੰਨਾ ਸ਼ਬਦਾਂ ਦੀ ਵਰਤੋਂ ਕੀਤੀ ਗਈ ਹੈ?

- ਇਸ ਨੂੰ ਕੌਣ ਪੂਰਾ ਕਰੇਗਾ? (ਯਸਾਯਾਹ 9:7 ਪੜ੍ਹੋ)

ਪਤਾ ਲਗਾਓ:

ਪਰਮੇਸ਼ੁਰ ਨੇ ਰਾਜਾ ਦਾਊਦ ਨੂੰ ਯਿਸੂ ਦੇ ਪੁਰਖੇ ਵਜੋਂ ਠਹਿਰਾਇਆ ਹੈ, ਕਿ ਉਸ ਦੀ ਪਾਤਸ਼ਾਹੀ ਸਦਾਕਾਲ ਦੀ ਪਾਤਸ਼ਾਹੀ ਹੋਵੇ ਅਤੇ ਉਸ ਦਾ ਕਦੇ ਅੰਤ ਨਾ ਹੋਵੇ (2 ਸਮੂਏਲ 7:12-17)।

ਯਸਾਯਾਹ ਵਿੱਚ ਅਸੀਂ ਜੋ ਪੜ੍ਹਿਆ ਹੈ ਉਸ ਦੇ ਅਨੁਸਾਰ ਕੁਆਰੀ ਤੋਂ ਜੰਮਣ ਵਾਲਾ ਮਸੀਹ ਦਾਊਦ ਦੀ ਪਾਤਸ਼ਾਹੀ ਉੱਤੇ ਸਦਾਕਾਲ ਲਈ ਰਾਜ ਕਰੇਗਾ।

ਹੁਣ ਅਸੀਂ ਇਸ ਨਬੂਵਤ ਦੀ ਪੂਰਤੀ ਬਾਰੇ ਪੜ੍ਹਨ ਜਾ ਰਹੇ ਹਾਂ। ਯਿਸੂ ਦਾ ਜਨਮ ਇੱਕ ਕੁਆਰੀ ਦੀ ਕੁੱਖੋਂ ਹੋਇਆ ਜਿਸ ਦਾ ਨਾਮ ਮਰਿਯਮ ਸੀ। ਨਵੇਂ ਨੇਮ ਵਿੱਚ ਚਾਰ ਇੰਜੀਲਾਂ ਵਿੱਚੋਂ ਇੱਕ ਦੇ ਲੇਖਕ, ਲੂਕਾ, ਨੇ ਇਸ ਬਿਰਤਾਂਤ ਨੂੰ ਦਰਜ ਕੀਤਾ ਹੈ।

ਲੂਕਾ 1:26-35 ਪੜ੍ਹੋ ਅਤੇ...

- ਪੁੱਤ੍ਰ ਅਤੇ ਪਵਿੱਤ੍ਰ ਸਣੇ ਯਿਸੂ ਦੇ ਹਰੇਕ ਹਵਾਲੇ ਉੱਤੇ ਸਲੀਬ (+) ਦਾ ਨਿਸ਼ਾਨ ਬਣਾਓ।

ਲੂਕਾ 1:26-35

26 ਛੇਵੇਂ ਮਹੀਨੇ ਜਿਬਰਾਏਲ ਦੂਤ ਪਰਮੇਸ਼ੁਰ ਦੀ ਵੱਲੋਂ ਨਾਸਰਤ ਨਾਮੇ ਗਲੀਲ ਦੇ ਇੱਕ ਨਗਰ ਵਿੱਚ

27 ਇੱਕ ਕੁਆਰੀ ਦੇ ਕੋਲ ਭੇਜਿਆ ਗਿਆ ਜਿਹ ਦੀ ਕੁੜਮਾਈ ਯੂਸੁਫ਼ ਕਰਕੇ ਦਾਊਦ ਦੇ ਘਰਾਣੇ ਦੇ ਇੱਕ ਪੁਰਸ਼ ਨਾਲ ਹੋਈ ਸੀ ਅਰ ਉਸ ਕੁਆਰੀ ਦਾ ਨਾਉਂ ਸੀ ਮਰਿਯਮ

28 ਅਤੇ ਉਸ ਨੇ ਉਹ ਦੇ ਕੋਲ ਅੰਦਰ ਆਣ ਕੇ ਕਿਹਾ, ਵਧਾਇਓਂ ਜਿਹ ਦੇ ਉੱਤੇ ਕਿਰਪਾ ਹੋਈ! ਪ੍ਰਭੂ ਤੇਰੇ ਨਾਲ ਹੈ।

29 ਪਰ ਉਹ ਇਸ ਬਚਨ ਤੋਂ ਬਹੁਤ ਘਬਰਾਈ ਅਰ ਸੋਚਣ ਲੱਗੀ ਜੇ ਇਹ ਕਿਹੋ ਜਿਹੀ ਵਧਾਈ ਹੈ?

30 ਦੂਤ ਨੇ ਉਹ ਨੂੰ ਆਖਿਆ, ਹੇ ਮਰਿਯਮ ਨਾ ਡਰ ਕਿਉਂ ਜੇ ਤੇਰੇ ਉੱਤੇ ਪਰਮੇਸ਼ੁਰ ਦੀ ਕਿਰਪਾ ਹੋਈ

- 31 ਅਤੇ ਵੇਖ ਤੂੰ ਗਰਭਵੰਤੀ ਹੋਵੇਂਗੀ ਅਰ ਪੁੱਤ੍ਰ ਜਣੇਂਗੀ ਅਤੇ ਉਹ ਦਾ ਨਾਮ ਯਿਸੂ ਰੱਖਣਾ।
- 32 ਉਹ ਮਹਾਨ ਹੋਵੇਗਾ ਅਤੇ ਅੱਤ ਮਹਾਨ ਦਾ ਪੁੱਤ੍ਰ ਸਦਾਵੇਗਾ ਅਤੇ ਪ੍ਰਭੂ ਪਰਮੇਸ਼ੁਰ ਉਹ ਦੇ ਪਿਤਾ ਦਾਉਦ ਦਾ ਤਖ਼ਤ ਉਹ ਨੂੰ ਦੇਵੇਗਾ।
- 33 ਉਹ ਜੁੱਗੇ ਜੁੱਗ ਯਾਕੂਬ ਦੇ ਘਰਾਣੇ ਉੱਤੇ ਰਾਜ ਕਰੇਗਾ ਅਤੇ ਉਹ ਦੇ ਰਾਜ ਦਾ ਅੰਤ ਨਾ ਹੋਵੇਗਾ।
- 34 ਤਦ ਮਰਿਯਮ ਨੇ ਦੂਤ ਨੂੰ ਆਖਿਆ, ਇਹ ਕਿੱਕੁਰ ਹੋਵੇਗਾ ਜਦ ਮੈਂ ਪੁਰਸ਼ ਨੂੰ ਨਹੀਂ ਜਾਣਦੀ।
- 35 ਦੂਤ ਨੇ ਉਸ ਨੂੰ ਉੱਤਰ ਦਿੱਤਾ ਕਿ ਪਵਿੱਤ੍ਰ ਆਤਮਾ ਤੇਰੇ ਉੱਪਰ ਆਵੇਗਾ ਅਰ ਅੱਤ ਮਹਾਨ ਦੀ ਕੁਦਰਤ ਤੇਰੇ ਉੱਤੇ ਛਾਇਆ ਕਰੇਗੀ ਇਸ ਕਰਕੇ ਜਿਹੜਾ ਜੰਮੇਗਾ ਉਹ ਪਵਿੱਤ੍ਰ ਅਤੇ ਪਰਮੇਸ਼ੁਰ ਦਾ ਪੁੱਤ੍ਰ ਕਹਾਵੇਗਾ

ਲੂਕਾ 1:26-35 ਨੂੰ ਇੱਕ ਵਾਰੀ ਫਿਰ ਪੜ੍ਹੋ ਅਤੇ ਇਸ ਵਾਰ...

- ਤਖ਼ਤ ਅਤੇ ਰਾਜ ਸ਼ਬਦਾਂ ਉੱਤੇ ਮੁਕਟ  ਦਾ ਨਿਸ਼ਾਨ ਬਣਾਓ।
- ਜੁੱਗੇ ਜੁੱਗ ਅਤੇ ਅੰਤ ਨਾ ਸਣੇ (ਸਮੇਂ) ਦੇ ਹਰੇਕ ਹਵਾਲੇ ਉੱਤੇ ਗੋਲਾ ਬਣਾਓ।

ਆਪਣੇ ਮਨ ਵਿੱਚ ਵਿਚਾਰ ਕਰੋ ਜਾਂ ਸਮੂਹ ਵਿੱਚ ਚਰਚਾ ਕਰੋ ਅਤੇ ਫਿਰ ਆਪਣੇ ਉੱਤਰ ਲਿਖੋ:

- ਯਿਸੂ ਉੱਤੇ ਨਿਸ਼ਾਨ ਲਗਾਉਣ ਅਤੇ ਅਵਲੋਕਨ ਕਰਨ ਨਾਲ ਤੁਸੀਂ ਕੀ ਸਿੱਖਦੇ ਹੋ?
- ਉਸ ਦੇ ਰਾਜ ਦੇ ਵਿਸਥਾਰ ਬਾਰੇ ਤੁਸੀਂ ਕੀ ਸਿੱਖਦੇ ਹੋ? ਸਮੇਂ ਦੇ ਸੰਦਰਭਾਂ ਉੱਤੇ ਗੌਰ ਕਰੋ।

- ਲੂਕਾ 1:34 ਦੇ ਅਨੁਸਾਰ ਮਰਿਯਮ ਦੀ ਚਿੰਤਾ ਕੀ ਸੀ? ਉਸ ਚਿੰਤਾ ਦੇ ਪ੍ਰਤੀ ਦੂਤ ਨੇ ਕੀ ਉੱਤਰ ਦਿੱਤਾ?
- ਸਾਡੀ ਤੁਲਨਾ ਵਿੱਚ ਯਿਸੂ ਕਿਸ ਗੱਲ ਵਿੱਚ ਅਦੁੱਤੀ ਹੈ?
- ਯਸਾਯਾਹ 7:14 ਅਤੇ 9:6-7 ਵਿਚਲੀ ਨਬੂਵਤ ਦੀ ਪੂਰਤੀ ਉੱਤੇ ਗੌਰ ਕਰੋ, ਜਿਸ ਨੂੰ ਤੁਸੀਂ ਪਹਿਲਾਂ ਪੜ੍ਹਿਆ ਸੀ। ਕੀ ਪੂਰਾ ਹੋ ਚੁੱਕਾ ਹੈ ਅਤੇ ਕੀ ਪੂਰਾ ਹੋਣਾ ਬਾਕੀ ਹੈ?

ਆਉ ਅੱਗੇ ਪੜ੍ਹ ਕੇ ਵੇਖੀਏ ਕਿ ਵਚਨ ਇਸ ਮਸੀਹ ਬਾਰੇ ਹੋਰ ਕੀ ਆਖਦਾ ਹੈ।

ਪਤਾ ਲਗਾਓ:

ਯੂਹੰਨਾ 1:1-3, 14-17 ਅਤੇ ਕੁਲੁੱਸੀਆਂ 1:13-17 ਪੜ੍ਹੋ ਅਤੇ...

- ਸ਼ਬਦ, ਇਕਲੇਤੇ ਅਤੇ ਪੁੱਤ੍ਰ ਸਣੇ ਯਿਸੂ ਦੇ ਹਰੇਕ ਹਵਾਲੇ ਉੱਤੇ ਸਲੀਬ (+) ਦਾ ਨਿਸ਼ਾਨ ਬਣਾਓ।
- ਆਦ, ਮਗਰੋਂ, ਜੇਠਾ ਅਤੇ ਪਹਿਲਾਂ ਸਣੇ (ਸਮੇਂ) ਦੇ ਹਰੇਕ ਹਵਾਲੇ ਉੱਤੇ ਗੋਲਾ ਬਣਾਓ।

ਯੂਹੰਨਾ 1:1-3, 14-17

- 1 ਆਦ ਵਿੱਚ ਸ਼ਬਦ ਸੀ ਅਰ ਸ਼ਬਦ ਪਰਮੇਸੁਰ ਦੇ ਸੰਗ ਸੀ ਅਤੇ ਸ਼ਬਦ ਪਰਮੇਸੁਰ ਸੀ।
- 2 ਇਹੋ ਆਦ ਵਿੱਚ ਪਰਮੇਸੁਰ ਦੇ ਸੰਗ ਸੀ।

- 3 ਸੱਭੇ ਕੁਝ ਉਸ ਤੋਂ ਰਚਿਆ ਗਿਆ ਅਤੇ ਰਚਨਾ ਵਿੱਚੋਂ ਇੱਕ ਵਸਤੂ ਭੀ ਉਸ ਤੋਂ ਬਿਨਾ ਨਹੀਂ ਰਚੀ ਗਈ।
- 14 ਅਤੇ ਸ਼ਬਦ ਦੇਹ ਧਾਰੀ ਹੋਇਆ ਅਤੇ ਕਿਰਪਾ ਅਤੇ ਸਚਿਆਈ ਨਾਲ ਭਰਪੂਰ ਹੋ ਕੇ ਸਾਡੇ ਵਿੱਚ ਵਾਸ ਕੀਤਾ ਅਤੇ ਅਸਾਂ ਉਸ ਦਾ ਤੇਜ ਪਿਤਾ ਦੇ ਇਕਲੋਤੇ ਦੇ ਤੇਜ ਵਰਗਾ ਡਿੱਠਾ।
- 15 ਯੂਹੰਨਾ ਨੇ ਉਸ ਉੱਤੇ ਸਾਖੀ ਦਿੱਤੀ ਅਤੇ ਪੁਕਾਰ ਕੇ ਆਖਿਆ, ਇਹ ਉਹੋ ਹੈ ਜਿਹ ਦੇ ਵਿਖੇ ਮੈਂ ਆਖਿਆ ਕਿ ਜੇ ਮੇਰੇ ਮਗਰੋਂ ਆਉਣ ਵਾਲਾ ਹੈ ਸੇ ਮੈਥੋਂ ਵੱਡਾ ਬਣਿਆ ਕਿਉਂਕਿ ਉਹ ਮੈਥੋਂ ਪਹਿਲਾਂ ਸੀ।
- 16 ਉਸ ਦੀ ਭਰਪੂਰੀ ਵਿੱਚੋਂ ਅਸਾਂ ਸਭਨਾਂ ਨੇ ਪਾਇਆ, ਕਿਰਪਾ ਉੱਤੇ ਕਿਰਪਾ।
- 17 ਤੁਰੇਤ ਤਾਂ ਮੂਸਾ ਦੇ ਰਾਹੀਂ ਦਿੱਤੀ ਗਈ ਸੀ, ਕਿਰਪਾ ਅਤੇ ਸਚਿਆਈ ਯਿਸੂ ਮਸੀਹ ਤੋਂ ਪਹੁੰਚੀ।

ਕੁਲੁੱਸੀਆਂ 1:13-17

- 13 ਅਤੇ ਸਾਨੂੰ ਅੰਧਕਾਰ ਦੇ ਵੱਸ ਵਿੱਚੋਂ ਛੁਡਾ ਕੇ ਆਪਣੇ ਪਿਆਰੇ ਪੁੱਤ੍ਰ ਦੇ ਰਾਜ ਵਿੱਚ ਪੁਚਾ ਦਿੱਤਾ।
- 14 ਉਸ ਦੇ ਵਿੱਚ ਸਾਨੂੰ ਨਿਸਤਾਰਾ ਅਰਥਾਤ ਪਾਪਾਂ ਦੀ ਮਾਫ਼ੀ ਮਿਲਦੀ ਹੈ।
- 15 ਉਹ ਅਲੱਖ ਪਰਮੇਸ਼ੁਰ ਦਾ ਰੂਪ ਅਤੇ ਸਾਰੀ ਸਰਿਸ਼ਟ ਵਿੱਚੋਂ ਜੇਠਾ ਹੈ।
- 16 ਕਿਉਂ ਜੋ ਅਕਾਸ਼ ਅਤੇ ਧਰਤੀ ਉਤਲੀਆਂ ਸਾਰੀਆਂ ਵਸਤਾਂ ਉਸੇ ਤੋਂ ਉਤਪਤ ਹੋਈਆਂ, ਨਾਲੇ ਦਿੱਸਣ ਵਾਲੀਆਂ, ਨਾਲੇ ਨਾ ਦਿੱਸਣ ਵਾਲੀਆਂ, ਕੀ ਸਿੰਘਾਸਣ, ਕੀ ਰਿਆਸਤਾਂ, ਕੀ ਹਕੂਮਤਾਂ, ਕੀ ਇਖਤਿਆਰ, ਸੱਭੇ ਕੁਝ ਉਸ ਦੇ ਰਾਹੀਂ ਅਤੇ ਉਸੇ ਦੇ ਲਈ ਉਤਪਤ ਹੋਇਆ ਹੈ।
- 17 ਅਤੇ ਉਹ ਸਭ ਤੋਂ ਪਹਿਲਾਂ ਹੈ ਅਰ ਸੱਭੇ ਕੁਝ ਉਸੇ ਵਿੱਚ ਕਾਇਮ ਰਹਿੰਦਾ ਹੈ।

ਆਪਣੇ ਮਨ ਵਿੱਚ ਵਿਚਾਰ ਕਰੋ ਜਾਂ ਸਮੂਹ ਵਿੱਚ ਚਰਚਾ ਕਰੋ ਅਤੇ ਫਿਰ ਆਪਣੇ ਉੱਤਰ ਲਿਖੋ:

- ਯਿਸੂ ਦੇ ਸੰਦਰਭਾਂ ਉੱਤੇ ਨਿਸ਼ਾਨ ਲਗਾਉਣ ਨਾਲ ਤੁਸੀਂ ਕੀ ਸਿੱਖਦੇ ਹੋ?

- ਯੂਹੰਨਾ 1:3 ਦੇ ਅਨੁਸਾਰ ਸਭਨਾਂ ਵਸਤਾਂ ਦਾ ਸਿਰਜਣਹਾਰ ਕੌਣ ਹੈ?
- ਯੂਹੰਨਾ 1:14 ਵਿੱਚ ਅਸੀਂ ਪੜ੍ਹਦੇ ਹਾਂ ਕਿ ਸ਼ਬਦ ਦੇਹ ਧਾਰੀ ਹੋਇਆ ਅਤੇ ਸਾਡੇ ਵਿੱਚ ਵਾਸ ਕੀਤਾ। ਇਹ ਕਿਸ ਵੱਲ ਇਸ਼ਾਰਾ ਕਰਦਾ ਹੈ?
- ਅਲੱਖ ਪਰਮੇਸੁਰ ਦਾ ਰੂਪ ਕੌਣ ਹੈ?
- ਅਕਾਸ਼ ਅਤੇ ਧਰਤੀ ਉਤਲੀਆਂ ਸਾਰੀਆਂ ਵਸਤਾਂ ਕਿਵੇਂ ਅਤੇ ਕਿਉਂ ਉਤਪਤ ਕੀਤੀਆਂ ਗਈਆਂ ਸਨ?
- ਕੁਲੁੱਸੀਆਂ 1:17 ਦੇ ਅਨੁਸਾਰ ਸੱਭੇ ਕੁਝ ਕਿਸ ਵਿੱਚ ਕਾਇਮ ਰਹਿੰਦਾ ਹੈ?

ਵਧੇਰੇ ਜਾਣਕਾਰੀ: “ਜੇਠਾ” ਦਾ ਅਰਥ “ਸਭ ਤੋਂ ਪਹਿਲਾਂ ਰਚਿਆ ਗਿਆ” ਨਹੀਂ ਹੈ। ਹਾਲਾਂਕਿ ਯਿਸੂ ਦੇ ਕੋਲ ਮਨੁੱਖੀ ਸ਼ਖਸੀਅਤ ਸੀ, ਤਾਂ ਵੀ ਉਸ ਦੀ ਰੱਬੀ ਸ਼ਖਸੀਅਤ ਨੂੰ ਸਿਰਜਿਆ ਨਹੀਂ ਗਿਆ ਸੀ; ਜਿਵੇਂ ਕਿ ਯੂਹੰਨਾ ਆਖਦਾ ਹੈ ਕਿ ਉਹ “ਆਦ ਵਿੱਚ,” “ਪਰਮੇਸੁਰ ਦੇ ਸੰਗ ਸੀ” ਅਤੇ “ਪਰਮੇਸੁਰ ਸੀ।”

ਅਗਲੇ ਬਿਰਤਾਂਤ ਵਿੱਚ ਯਿਸੂ ਯਹੂਦੀਆਂ ਦੇ ਨਾਲ ਗੱਲ ਕਰ ਰਿਹਾ ਹੈ। ਯਹੂਦੀਆਂ ਦਾ ਪੁਰਖਾ ਅਬਰਾਹਾਮ ਯਿਸੂ ਦੇ ਜਨਮ ਤੋਂ ਦੋ ਹਜ਼ਾਰ ਵਰ੍ਹੇ ਪਹਿਲਾਂ ਹੋਇਆ ਸੀ ਅਤੇ ਮਰ ਚੁੱਕਾ ਸੀ।

ਪਤਾ ਲਗਾਓ:

ਯੂਹੰਨਾ 8:54-59 ਪੜ੍ਹੋ ਅਤੇ...

- ਅਬਰਾਹਾਮ ਦੇ ਹਰੇਕ ਹਵਾਲੇ ਉੱਤੇ ਇੱਕ ਵੱਡੇ ਅ ਦਾ ਨਿਸ਼ਾਨ ਲਗਾਓ।
- ਯਿਸੂ ਦੇ ਸਭਨਾਂ ਪੜਨਾਵਾਂ ਸਣੇ ਉਸ ਦੇ ਹਰੇਕ ਹਵਾਲੇ ਉੱਤੇ ਸਲੀਬ (+) ਦਾ ਨਿਸ਼ਾਨ ਬਣਾਓ।

ਯੂਹੰਨਾ 8:54-59

- 54 ਯਿਸੂ ਨੇ ਉੱਤਰ ਦਿੱਤਾ, ਜੇ ਮੈਂ ਆਪਣੀ ਵਡਿਆਈ ਕਰਾਂ ਤਾਂ ਮੇਰੀ ਵਡਿਆਈ ਕੁਝ ਨਹੀਂ ਹੈ। ਜੇ ਮੇਰੀ ਵਡਿਆਈ ਕਰਦਾ ਹੈ ਸੇ ਮੇਰਾ ਪਿਤਾ ਹੈ ਜਿਹ ਨੂੰ ਤੁਸੀਂ ਆਖਦੇ ਹੋ ਜੇ ਉਹ ਸਾਡਾ ਪਰਮੇਸੁਰ ਹੈ
- 55 ਅਤੇ ਤੁਸਾਂ ਉਹ ਨੂੰ ਨਹੀਂ ਜਾਤਾ ਪਰ ਮੈਂ ਉਹ ਨੂੰ ਜਾਣਦਾ ਹਾਂ ਅਰ ਜੇ ਮੈਂ ਆਖਾ ਭਈ ਮੈਂ ਉਹ ਨੂੰ ਨਹੀਂ ਜਾਣਦਾ ਤਾਂ ਤੁਹਾਡੇ ਵਾਂਙੁ ਝੂਠਾ ਹੋਵਾਂਗਾ ਪਰ ਮੈਂ ਉਹ ਨੂੰ ਜਾਣਦਾ ਹਾਂ ਅਰ ਉਹ ਦੇ ਬਚਨ ਦੀ ਪਾਲਨਾ ਕਰਦਾ ਹਾਂ।
- 56 ਤੁਹਾਡਾ ਪਿਤਾ ਅਬਰਾਹਾਮ ਮੇਰੇ ਦਿਨ ਦੇਖਣ ਨੂੰ ਅਨੰਦ ਸੀ ਅਰ ਉਸ ਨੇ ਵੇਖਿਆ ਅਤੇ ਪਰਸਿੰਨ ਹੋਇਆ।
- 57 ਤਾਂ ਯਹੂਦੀਆਂ ਨੇ ਉਹ ਨੂੰ ਆਖਿਆ, ਤੇਰੀ ਉਮਰ ਤਾਂ ਅਜੇ ਪੰਜਾਹਾਂ ਵਰਿਹਾਂ ਦੀ ਨਹੀਂ ਅਤੇ ਤੈਂ ਅਬਰਾਹਾਮ ਨੂੰ ਵੇਖਿਆ ਹੈ?
- 58 ਯਿਸੂ ਨੇ ਉਨ੍ਹਾਂ ਨੂੰ ਕਿਹਾ, ਮੈਂ ਤੁਹਾਨੂੰ ਸੱਚ ਸੱਚ ਆਖਦਾ ਹਾਂ ਜੇ ਅਬਰਾਹਾਮ ਦੇ ਹੋਣ ਤੋਂ ਪਹਿਲਾਂ ਮੈਂ ਹਾਂ।
- 59 ਉਪਰੰਤ ਉਨ੍ਹਾਂ ਉਸ ਦੇ ਮਾਰਨ ਨੂੰ ਪੱਥਰ ਚੁੱਕੇ ਪਰ ਯਿਸੂ ਨੇ ਆਪਣੇ ਤਾਈਂ ਲੁਕੋਇਆ ਅਤੇ ਹੈਕਲੋਂ ਬਾਹਰ ਚੱਲਿਆ ਗਿਆ।

ਵਧੇਰੇ ਜਾਣਕਾਰੀ: “ਮੈਂ ਹਾਂ” ਉਹ ਨਾਮ ਹੈ ਜਿਸ ਦੀ ਵਰਤੋਂ ਪਰਮੇਸ਼ੁਰ ਨੇ ਆਪਣੇ ਲਈ ਉਸ ਵੇਲੇ ਕੀਤੀ ਸੀ ਜਦੋਂ ਉਸ ਨੇ ਬਲਦੀ ਹੋਈ ਝਾੜੀ ਵਿੱਚੋਂ ਮੂਸਾ ਨਾਲ ਗੱਲ ਕੀਤੀ ਸੀ। ਯਿਸੂ ਮਸੀਹ ਤੋਂ 1400 ਵਰ੍ਹੇ ਪਹਿਲਾਂ ਹੋਏ ਮੂਸਾ ਨੂੰ ਪਰਮੇਸ਼ੁਰ ਨੇ ਇਸਰਾਏਲ ਨੂੰ ਮਿਸਰ ਦੀ ਗੁਲਾਮੀ ਵਿੱਚੋਂ ਛੁਡਾਉਣ ਲਈ ਇਸਤੇਮਾਲ ਕੀਤਾ ਸੀ। ਆਪਣੇ ਆਪ ਨੂੰ “ਮੈਂ ਹਾਂ” ਆਖ ਕੇ ਯਿਸੂ ਆਪਣੇ ਆਪ ਨੂੰ ਉਸ ਪਰਮੇਸ਼ੁਰ ਦੇ ਤੁੱਲ ਕਰ ਰਿਹਾ ਸੀ ਜਿਸ ਨੇ ਬਲਦੀ ਝਾੜੀ ਵਿੱਚੋਂ ਮੂਸਾ ਨਾਲ ਗੱਲ ਕੀਤੀ ਸੀ।

ਆਪਣੇ ਮਨ ਵਿੱਚ ਵਿਚਾਰ ਕਰੋ ਜਾਂ ਸਮੂਹ ਵਿੱਚ ਚਰਚਾ ਕਰੋ ਅਤੇ ਫਿਰ ਆਪਣੇ ਉੱਤਰ ਲਿਖੋ:

- ਇਨ੍ਹਾਂ ਆਇਤਾਂ ਵਿੱਚ ਯਿਸੂ ਕੀ ਦਾਅਵਾ ਕਰ ਰਿਹਾ ਸੀ? ਉਹ ਆਪਣੇ ਬਾਰੇ ਕੀ ਉਜਾਗਰ ਕਰ ਰਿਹਾ ਸੀ?
- ਯਹੂਦੀਆਂ ਨੇ ਯਿਸੂ ਦੇ ਦਾਅਵੇ 'ਤੇ ਕਿਵੇਂ ਇਤਰਾਜ਼ ਕੀਤਾ?
- ਉਨ੍ਹਾਂ ਦੇ ਇਤਰਾਜ਼ ਦਾ ਯਿਸੂ ਨੇ ਕਿਵੇਂ ਪ੍ਰਤੀਉੱਤਰ ਦਿੱਤਾ?
- ਆਇਤ 59 ਦੇ ਅਨੁਸਾਰ ਕਿਸ ਗੱਲ ਨੇ ਯਹੂਦੀਆਂ ਨੂੰ ਭੜਕਾ ਦਿੱਤਾ ਕਿ “ਉਨ੍ਹਾਂ ਉਸ ਦੇ ਮਾਰਨ ਨੂੰ ਪੱਥਰ ਚੁੱਕੇ”?

ਪਤਾ ਲਗਾਓ:

ਇਬਰਾਨੀਆਂ 1:1-3, 10-12 ਪੜ੍ਹੋ ਅਤੇ...

- ਪੁੱਤ੍ਰ ਅਤੇ ਪ੍ਰਭੂ ਸਣੇ ਯਿਸੂ ਦੇ ਹਰੇਕ ਹਵਾਲੇ ਉੱਤੇ ਸਲੀਬ (+) ਦਾ ਨਿਸ਼ਾਨ ਬਣਾਓ।
- ਸਭਨਾਂ ਪੜਨਾਵਾਂ ਸਣੇ **ਪਰਮੇਸ਼ੁਰ** ਪਿਤਾ ਦੇ ਹਰੇਕ ਹਵਾਲੇ ਉੱਤੇ ਤਿਕੋਣ ਦਾ ਨਿਸ਼ਾਨ ਬਣਾਓ।

ਇਬਰਾਨੀਆਂ 1:1-3, 10-12

- 1 ਪਰਮੇਸ਼ੁਰ ਨੇ ਜਿਨ ਪਿੱਛਲਿਆਂ ਸਮਿਆਂ ਵਿੱਚ ਨਬੀਆਂ ਦੇ ਰਾਹੀਂ ਸਾਡੇ ਵੱਡਿਆਂ ਨਾਲ ਕਈਆਂ ਹਿੱਸਿਆਂ ਵਿੱਚ ਅਤੇ ਕਈ ਤਰਾਂ ਨਾਲ ਗੱਲ ਕੀਤੀ ਸੀ।
 - 2 ਇਨ੍ਹਾਂ ਦਿਨਾਂ ਦੇ ਅੰਤ ਵਿੱਚ ਸਾਡੇ ਨਾਲ ਪੁੱਤ੍ਰ ਦੇ ਰਾਹੀਂ ਗੱਲ ਕੀਤੀ ਜਿਹ ਨੂੰ ਉਹ ਨੇ ਸਭਨਾਂ ਵਸਤਾਂ ਦਾ ਵਾਰਸ ਬਣਾਇਆ ਅਤੇ ਓਸੇ ਦੇ ਵਸੀਲੇ ਉਹ ਨੇ ਜਹਾਨ ਵੀ ਰਚੇ।
 - 3 ਉਹ ਉਸ ਦੇ ਤੇਜ ਦਾ ਪਿਰਤ ਬਿੰਬ ਅਤੇ ਉਸ ਦੀ ਜ਼ਾਤ ਦਾ ਨਕਸ਼ ਹੋ ਕੇ ਆਪਣੇ ਸਮਰੱਥਾ ਦੇ ਬਚਨ ਨਾਲ ਸਭਨਾਂ ਵਸਤਾਂ ਨੂੰ ਸਮੂਲ ਕੇ ਅਰ ਪਾਪਾਂ ਨੂੰ ਸਾਫ਼ ਕਰ ਕੇ ਪਰਮ ਧਾਮ ਵਿੱਚ ਅੱਤ ਮਹਾਨ ਦੇ ਸੱਜੇ ਪਾਸੇ ਬਿਰਾਜਮਾਨ ਹੋਇਆ।
- 10 ਅਤੇ ਇਹ ਭੀ, -ਹੇ ਪ੍ਰਭੂ, ਤੈਂ ਆਦ ਵਿੱਚ ਧਰਤੀ ਦੀ ਨੀਂਹ ਧਰੀ ਅਤੇ ਅਕਾਸ਼ ਤੇਰੇ ਹੱਥਾਂ ਦੀ ਕਾਰਾਗਰੀ ਹਨ,
 - 11 ਓਹ ਨਾਸ ਹੋ ਜਾਣਗੇ ਪਰ ਤੂੰ ਅਟੱਲ ਰਹਿੰਦਾ ਹੈਂ, ਓਹ ਸਾਰੇ ਕੱਪੜੇ ਵਾਂਗੂ ਪੁਰਾਣੇ ਹੋ ਜਾਣਗੇ,
 - 12 ਅਤੇ ਚਾਦਰ ਵਾਂਗੂ ਤੂੰ ਓਹਨਾਂ ਨੂੰ ਵਲ੍ਹੇਟੋਂਗਾ ਅਤੇ ਕੱਪੜੇ ਵਾਂਗੂ ਓਹ ਬਦਲੇ ਜਾਣਗੇ, ਪਰ ਤੂੰ ਉਹੀ ਹੈਂ ਅਤੇ ਤੇਰੇ ਵਰਹੇ ਮੁੱਕਣਗੇ ਨਹੀਂ।

ਆਪਣੇ ਮਨ ਵਿੱਚ ਵਿਚਾਰ ਕਰੋ ਜਾਂ ਸਮੂਹ ਵਿੱਚ ਚਰਚਾ ਕਰੋ ਅਤੇ ਫਿਰ ਆਪਣੇ ਉੱਤਰ ਲਿਖੋ:

- ਪਿਛਲਿਆਂ ਸਮਿਆਂ ਵਿੱਚ ਪਰਮੇਸੁਰ ਨੇ ਸਾਡੇ ਵੱਡਿਆਂ (ਪੁਰਖਿਆਂ) ਨਾਲ ਕਿਵੇਂ ਗੱਲ ਕੀਤੀ ਸੀ? ਹੁਣ ਸਾਡੇ ਨਾਲ ਉਹ ਕਿਵੇਂ ਗੱਲ ਕਰਦਾ ਹੈ?
- ਇਨ੍ਹਾਂ ਆਇਤਾਂ ਵਿੱਚੋਂ ਤੁਸੀਂ ਯਿਸੂ ਬਾਰੇ ਕੀ ਸਿੱਖਦੇ ਹੋ?
- ਜਦ ਪਰਮੇਸੁਰ ਨੇ ਸੰਸਾਰ ਨੂੰ ਸਿਰਜਿਆ ਤਦ ਯਿਸੂ ਕਿੱਥੇ ਸੀ?
- ਸਭਨਾਂ ਵਸਤਾਂ ਨੂੰ ਕੌਣ ਅਤੇ ਕਿਵੇਂ ਸਮਾਲਦਾ ਹੈ?
- ਹੁਣ ਯਿਸੂ ਕਿੱਥੇ ਹੈ?
- ਧਰਤੀ ਦੀ ਨੀਂਹ ਕਿਸ ਨੇ ਧਰੀ ਅਤੇ ਅਕਾਸ਼ ਕਿਸ ਦੇ ਹੱਥਾਂ ਦੀ ਕਾਰਾਗਰੀ ਹਨ?
- ਪ੍ਰਭੂ ਧਰਤੀ ਅਤੇ ਅਕਾਸ਼ਾਂ ਨਾਲ ਕੀ ਕਰੇਗਾ?

ਹੋਰ ਵਧੇਰੇ ਜਾਣਕਾਰੀ: ਆਮ ਤੌਰ 'ਤੇ "ਵਾਰਸ" ਉਹ ਵਿਅਕਤੀ ਹੁੰਦਾ ਹੈ ਜਿਹੜਾ ਕਿਸੇ ਵਿਅਕਤੀ ਦੀ ਮੌਤ ਤੋਂ ਬਾਅਦ ਉਸ ਦੀ ਸੰਪਤੀ ਜਾਂ ਉਸ ਦੀ ਪਦਵੀ ਨੂੰ ਪ੍ਰਾਪਤ ਕਰਨ ਵਾਲਾ ਕਨੂੰਨਨ ਅਧਿਕਾਰੀ ਹੁੰਦਾ ਹੈ। ਪਰ ਇੱਥੇ ਪਰਮੇਸੁਰ ਦੁਆਰਾ ਯਿਸੂ ਨੂੰ ਸਭਨਾਂ ਵਸਤਾਂ ਦਾ ਵਾਰਸ ਠਹਿਰਾਉਣ ਦਾ ਭਾਵ ਇਸ ਤੱਥ ਤੋਂ ਹੈ ਕਿ ਪਰਮੇਸੁਰ ਨੇ ਸਭਨਾਂ ਵਸਤਾਂ ਦੀ ਸਰਿਸ਼ਟੀ ਯਿਸੂ ਦੇ ਰਾਹੀਂ ਕੀਤੀ ਸੀ। ਇਹ ਤਾਂ ਸਪਸ਼ਟ ਹੀ ਹੈ ਕਿ ਪਰਮੇਸੁਰ ਦੀ ਮੌਤ ਨਹੀਂ ਹੋ ਸਕਦੀ ਭਈ ਉਹ ਆਪਣੀ ਸੰਪਤੀ ਆਪਣੇ ਪੁੱਤਰ ਲਈ ਛੱਡ ਕੇ ਜਾਵੇ। ਇਹ ਆਇਤਾਂ ਸਾਨੂੰ ਇਹ ਵੀ ਸਿਖਾਉਂਦੀਆਂ ਹਨ ਕਿ ਯਿਸੂ ਆਪਣੀ ਸਮਰੱਥਾ ਦੇ ਬਚਨ ਨਾਲ ਸਭਨਾਂ ਵਸਤਾਂ ਨੂੰ ਸਮੂਲਦਾ ਹੈ ਅਤੇ ਪਾਪਾਂ ਨੂੰ ਸਾਫ਼ ਕਰ ਕੇ ਪਿਤਾ ਦੇ ਸੱਜੇ ਪਾਸੇ ਬਿਰਾਜਮਾਨ ਹੋਇਆ ਹੈ। ਆਉਣ ਵਾਲੇ ਅਧਿਆਇਆਂ ਵਿੱਚ ਅਸੀਂ ਯਿਸੂ ਦੀ ਸ਼ਖਸੀਅਤ ਅਤੇ ਕੰਮ ਬਾਰੇ ਵਧੇਰੇ ਸਿੱਖਾਂਗੇ।

ਪਤਾ ਲਗਾਓ:

ਯੂਹੰਨਾ 17:1-5 ਪੜ੍ਹੋ ਅਤੇ...

- ਪੁੱਤ੍ਰ ਸਣੇ ਯਿਸੂ ਦੇ ਹਰੇਕ ਹਵਾਲੇ ਉੱਤੇ ਸਲੀਬ (+) ਦਾ ਨਿਸ਼ਾਨ ਬਣਾਓ।
- ਸਭਨਾਂ ਪੜਨਾਵਾਂ ਸਣੇ ਪਰਮੇਸੁਰ ਪਿਤਾ ਦੇ ਹਰੇਕ ਹਵਾਲੇ ਉੱਤੇ ਤਿਕੋਣ ਦਾ ਨਿਸ਼ਾਨ ਬਣਾਓ।

ਯੂਹੰਨਾ 17:1-5

- 1 ਯਿਸੂ ਨੇ ਏਹ ਗੱਲਾਂ ਆਖੀਆਂ ਅਤੇ ਆਪਣੀਆਂ ਅੱਖਾਂ ਅਕਾਸ਼ ਵੱਲ ਚੁੱਕ ਕੇ ਕਿਹਾ, ਹੇ ਪਿਤਾ ਘੜੀ ਆ ਪਹੁੰਚੀ ਹੈ। ਆਪਣੇ ਪੁੱਤ੍ਰ ਦੀ ਵਡਿਆਈ ਕਰ ਤਾਂ ਜੋ ਪੁੱਤ੍ਰ ਤੇਰੀ ਵਡਿਆਈ ਕਰੇ।
- 2 ਜਿਵੇਂ ਤੈਂ ਉਹ ਨੂੰ ਸਾਰੇ ਸਰੀਰਾਂ ਉੱਤੇ ਇਖਤਿਆਰ ਬਖਸ਼ਿਆ ਭਈ ਉਹ ਉਨ੍ਹਾਂ ਸਭਨਾਂ ਨੂੰ ਜੋ ਤੈਂ ਉਹ ਨੂੰ ਦਿੱਤੇ ਹਨ ਸਦੀਪਕ ਜੀਉਣ ਦੇਵੇ।
- 3 ਅਤੇ ਸਦੀਪਕ ਜੀਉਣ ਇਹ ਹੈ ਕਿ ਉਹ ਤੈਨੂੰ ਜੋ ਸੱਚਾ ਵਾਹਿਦ ਪਰਮੇਸੁਰ ਹੈ ਅਤੇ ਯਿਸੂ ਮਸੀਹ ਨੂੰ ਜਿਹ ਨੂੰ ਤੈਂ ਘੱਲਿਆ ਜਾਣਨ।
- 4 ਜਿਹੜਾ ਕੰਮ ਤੈਂ ਮੈਨੂੰ ਕਰਨ ਲਈ ਦਿੱਤਾ ਸੀ ਉਹ ਪੂਰਾ ਕਰ ਕੇ ਮੈਂ ਧਰਤੀ ਉੱਤੇ ਤੇਰੀ ਵਡਿਆਈ ਕੀਤੀ।
- 5 ਹੁਣ ਹੇ ਪਿਤਾ ਤੂੰ ਆਪਣੀ ਸੰਗਤ ਦੀ ਉਸ ਵਡਿਆਈ ਨਾਲ ਜੋ ਮੈਂ ਜਗਤ ਦੇ ਹੋਣ ਤੋਂ ਅੱਗੇ ਹੀ ਤੇਰੇ ਨਾਲ ਰੱਖਦਾ ਸਾਂ ਮੇਰੀ ਵਡਿਆਈ ਪਰਗਟ ਕਰ।

ਆਪਣੇ ਮਨ ਵਿੱਚ ਵਿਚਾਰ ਕਰੋ ਜਾਂ ਸਮੂਹ ਵਿੱਚ ਚਰਚਾ ਕਰੋ ਅਤੇ ਫਿਰ ਆਪਣੇ ਉੱਤਰ ਲਿਖੋ:

- ਇਨ੍ਹਾਂ ਆਇਤਾਂ ਵਿੱਚੋਂ ਤੁਸੀਂ ਯਿਸੂ ਬਾਰੇ ਕੀ ਸਿੱਖਦੇ ਹੋ?
- ਤੁਸੀਂ ਪਰਮੇਸ਼ੁਰ ਪਿਤਾ ਬਾਰੇ ਕੀ ਸਿੱਖਦੇ ਹੋ?
- ਆਇਤ ਦੋ ਵਿੱਚ ਯਿਸੂ ਨੇ ਕੀ ਆਖਿਆ ਕਿ ਉਸ ਦੇ ਕੋਲ ਕੀ ਹੈ, ਇਹ ਉਸ ਨੂੰ ਕਿਸ ਨੇ ਦਿੱਤਾ ਅਤੇ ਉਹ ਇਸ ਦੇ ਨਾਲ ਕੀ ਕਰੇਗਾ?
- ਆਇਤ ਤਿੰਨ ਵਿੱਚ ਯਿਸੂ ਨੇ ਕੀ ਆਖਿਆ ਕਿ ਸਦੀਪਕ ਜੀਵਨ ਕੀ "ਹੈ"?
- ਆਇਤ 5 ਵਿੱਚ ਯਿਸੂ ਨੇ ਆਪਣੇ ਬਾਰੇ ਕੀ ਦਾਅਵਾ ਕੀਤਾ? ਕੀ ਤੁਸੀਂ ਵੇਖ ਸਕਦੇ ਹੋ ਕਿ ਇਹ ਉਸ ਦੇ ਨਾਲ ਕਿਵੇਂ ਮੇਲ ਖਾਂਦਾ ਹੈ ਜੋ ਅਸੀਂ ਯਿਸੂ ਬਾਰੇ ਪਹਿਲਾਂ ਸਿੱਖਿਆ ਸੀ?

ਸਾਰ

ਇਸ ਅਧਿਆਇ ਵਿੱਚ ਅਸੀਂ ਵੇਖਿਆ ਕਿ ਯਿਸੂ ਪਰਮੇਸ਼ੁਰ ਦਾ ਪੁੱਤਰ ਹੈ ਅਤੇ ਉਸ ਨੂੰ ਇੰਮਾਨੂਏਲ ("ਪਰਮੇਸ਼ੁਰ ਸਾਡੇ ਸੰਗ") ਆਖਿਆ ਗਿਆ ਹੈ। ਅਸੀਂ ਵੇਖਿਆ ਕਿ ਭਵਿੱਖ ਦਾ ਰਾਜ ਯਿਸੂ ਦੇ ਮੋਢਿਆਂ ਉੱਤੇ ਹੋਵੇਗਾ। ਉਸ ਦਾ ਨਾਮ, "ਅਚਰਜ ਸਲਾਹੂ, ਸ਼ਕਤੀਮਾਨ ਪਰਮੇਸ਼ੁਰ, ਅਨਾਦੀ ਪਿਤਾ, ਸ਼ਾਂਤੀ ਦਾ ਰਾਜਕੁਮਾਰ" ਹੋਵੇਗਾ। ਯਿਸੂ ਦੇ ਰਾਜ ਦੀ ਤਰੱਕੀ ਅਤੇ ਸਲਾਮਤੀ ਦੀ ਕੋਈ ਹੱਦ ਨਾ ਹੋਵੇਗੀ। ਉਸ ਦਾ ਰਾਜ ਨਿਆਂਪੂਰਣ ਅਤੇ ਧਰਮੀ ਹੋਵੇਗਾ। ਉਹ ਸਦਾਕਾਲ ਲਈ ਧਰਤੀ ਉੱਤੇ ਰਾਜ ਕਰੇਗਾ। ਅਸੀਂ ਇਹ ਵੀ ਵੇਖਿਆ ਕਿ ਆਦ ਵਿੱਚ ਜਿਹੜਾ ਸ਼ਬਦ ਦੇਹ ਧਾਰੀ ਹੋਇਆ ਸੀ, ਉਹ ਪਰਮੇਸ਼ੁਰ ਦੇ ਸੰਗ ਸੀ ਅਤੇ ਸੱਭੇ ਕੁਝ ਉਸ ਤੋਂ ਰਚਿਆ ਗਿਆ ਸੀ। "ਸੱਭੇ ਕੁਝ" ਵਿੱਚ ਉਹ ਸਾਰੀਆਂ ਵਸਤਾਂ ਆਉਂਦੀਆਂ ਹਨ ਜਿਹੜੀਆਂ ਸਿਰਜੀਆਂ ਗਈਆਂ ਸਨ। ਉਹ ਪਰਤਾਪਵਾਨ ਸੀ ਅਤੇ ਕਿਰਪਾ ਅਤੇ ਸਚਿਆਈ ਨਾਲ ਭਰਪੂਰ ਸੀ।

ਯਿਸੂ ਅਲੱਖ ਪਰਮੇਸ਼ੁਰ ਦਾ ਰੂਪ ਅਤੇ ਸਾਰੀ ਸਰਿਸ਼ਟੀ ਵਿੱਚ ਜੇਠਾ ਹੈ। ਅਕਾਸ਼ ਅਤੇ ਧਰਤੀ ਉਤਲੀਆਂ ਸਾਰੀਆਂ ਵਸਤਾਂ, ਦਿੱਸਣ ਵਾਲੀਆਂ, ਨਾਲੇ ਨਾ ਦਿੱਸਣ ਵਾਲੀਆਂ, ਉਸ ਦੇ ਰਾਹੀਂ ਅਤੇ ਉਸੇ ਦੇ ਲਈ ਉਤਪਤ ਹੋਈਆਂ ਹਨ। ਉਹ ਸਭ ਤੋਂ ਪਹਿਲਾਂ ਹੈ ਅਤੇ ਬ੍ਰਹਿਮੰਡ ਵਿਚਲਾ ਸੱਭੇ ਕੁਝ ਉਸੇ ਵਿੱਚ ਕਾਇਮ ਰਹਿੰਦਾ ਹੈ। ਯਿਸੂ ਨੇ ਅਕਾਸ਼ ਅਤੇ ਧਰਤੀ ਦੀ ਨੀਂਹ ਧਰੀ। ਕਰੋੜਾਂ ਤਾਰੇ ਅਤੇ ਅਕਾਸ਼ਗੰਗਾਵਾਂ ਉਸੇ ਦੇ ਹੱਥਾਂ ਦੀ ਕਾਰਾਗਰੀ ਹਨ ਅਤੇ ਇੱਕ ਦਿਨ ਉਹ ਚਾਦਰ ਵਾਂਗੂ ਉਨ੍ਹਾਂ ਨੂੰ ਵਲ੍ਹੇਟ ਦੇਵੇਗਾ। ਇਸ ਬਾਰੇ ਅਸੀਂ ਖਾਸ ਤੌਰ 'ਤੇ ਆਖਰੀ ਅਧਿਆਇ ਵਿੱਚ ਪੜ੍ਹਾਂਗੇ, ਜਿਸ ਦਾ ਸਿਰਲੇਖ **ਉਸ ਦੀ ਦੂਜੀ ਆਮਦ** ਹੈ।

